

# एकेटीयू PM के कार्यक्रम का करेगा लाइव प्रसारण

■ एनबीटी, लखनऊ

डॉ. एपीजे अब्दुल कलाम टेक्निकल यूनिवर्सिटी के नए परिसर के उद्घाटन समारोह का लाइव प्रसारण किया जाएगा। सीतापुर रोड स्थित कैम्पस का उद्घाटन करने 20 जून को प्रधानमंत्री नरेंद्र मोदी आ रहे हैं। एकेटीयू में इसके लिए वॉटर प्रूफ पंडाल बनाया गया है। जहां पूरे पंडाल कार्यक्रम का प्रसारण एलईडी पर किया जाएगा। वहीं प्रदेश के सभी कॉलेजों के छात्रों को इस कार्यक्रम से जोड़ने के लिए एकेटीयू अपनी वेबसाइट पर कार्यक्रम का वेबकास्ट करेगा।

एकेटीयू वीसी प्रो. विनय पाठक ने बताया कि प्रधानमंत्री नए परिसर के तीनों भवनों का उद्घाटन करेंगे। कलाम स्मारक और सेंटर ऑफ अडवांस्ड स्टडीज का लोकार्पण भी पीएम करेंगे। तीन मुख्य भवनों में प्रशासनिक भवन, शैक्षिक भवन और पुस्तकालय शामिल

है। शैक्षिक भवन में आगामी सत्र से सेंटर फॉर अडवांस्ड स्टडीज का संचालन किया जाएगा। साथ ही परिसर में कलाम मेमोरियल भी स्थापित किया गया है। पुस्तकालय में 11 वैज्ञानिकों की प्रतिमाएं स्थापित की जा रही हैं, जिसमें डॉ. एपीजे अब्दुल कलाम, हर गोविन्द खुराना, प्रफुल्ल राय, सतेन्द्र नाथ बोस, सुब्रमण्यम चंद्रशेखर, जानकी अम्माल, रामानुज श्रीनिवास, विक्रम साराभाई, होमी जहांगीर भाभा, वेंकट रमन चन्द्रशेखर एवं आर्यभट्ट की प्रतिमाएं स्थापित की जाएंगी।

## प्राविधिक शिक्षा मंत्री ने किया निरीक्षण

कैम्पस में तैयारियों का जायजा लेने के लिए शुक्रवार को प्राविधिक शिक्षा मंत्री आशुतोष टंडन ने दौरा किया। इस दौरान उन्होंने बचे हुए कामों को जल्द से जल्द पूरा करने के निर्देश जारी किए।